

အာဟာရပဲနို့တိုက်ကျွေးရေးကိစ္စနှင့်ပတ်သက်သည့်အစည်းအဝေးကျင်းပ

အာဟာရပဲနို့တိုက်ကျွေးရေးကိစ္စနှင့်ပတ်သက်သည့်အစည်းအဝေးကို ဖေဖော်ဝါရီလ (၂) ရက်နေ့ နေ့လည် (၁၂:၃၀) နာရီတွင် နေပြည်တော်ရှိ ကျန်းမာရေးနှင့်အားကစားဝန်ကြီးဌာန၊ အစည်းအဝေးခန်းမ၌ကျင်းပရာ ကျန်းမာရေးနှင့် အားကစားဝန်ကြီးဌာန၊ ပြည်ထောင်စုဝန်ကြီး ဒေါက်တာမြင့်ထွေး၊ ပညာရေးဝန်ကြီးဌာန၊ ပြည်ထောင်စုဝန်ကြီး ဒေါက်တာမျိုးသိမ်းကြီး၊ လူမှုဝန်ထမ်း၊ ကယ်ဆယ်ရေးနှင့် ပြန်လည်နေရာချထားရေးဝန်ကြီးဌာန၊ ပြည်ထောင်စုဝန်ကြီး ဒေါက်တာဝင်းမြတ်အေး၊ စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန၊ အမြဲတမ်းအတွင်းဝန် ဒေါက်တာခင်ဇော်၊ ကျန်းမာရေးနှင့်အားကစားဝန်ကြီးဌာန၊ အမြဲတမ်းအတွင်းဝန် ပါမောက္ခ ဒေါက်တာသက်ခိုင်ဝင်း၊ ဦးစီးဌာနများမှ ညွှန်ကြားရေးမှူးချုပ်များ၊ ဒုတိယညွှန်ကြားရေးမှူးချုပ်များ၊ ညွှန်ကြားရေးမှူးများ၊ ရွှေ့ပါရမီကျန်းမာရေးဖောင်ဒေးရှင်းမှ ဥက္ကဋ္ဌ နှင့် အဖွဲ့ဝင်များ၊ ဦးစီးဌာနများမှ တာဝန်ရှိသူများ တက်ရောက်ကြသည်။



ရှေးဦးစွာ ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး ဒေါက်တာမြင့်ထွေးက ပြောကြားရာတွင် ယခုပြုလုပ်သည့်အစည်းအဝေးသည် (၂၅.၁.၂၀၁၇)ရက်နေ့က ပခုက္ကူမြို့တွင်ပြုလုပ်သော အမျိုးသား အာဟာရဆိုင်ရာ မဟာဗျူဟာနှင့်ပတ်သက်သည့် ဝန်ကြီးဌာနများအကြားပူးပေါင်းဆောင်ရွက်ရေးအစည်းအဝေးတွင်မကွေးတိုင်းဒေသကြီး ဝန်ကြီးချုပ်မှ ရွှေ့ပါရမီကျန်းမာရေးဖောင်ဒေးရှင်း၏ ကလေးသူငယ်များ၊ ကျောင်းသားများအား ပဲနို့တိုက်ကျွေးသည့် အစီအစဉ်နှင့်ပတ်သက်၍ အောင်မြင်မှုရလဒ်ကောင်းများ ရရှိခဲ့သည်ကို တင်ပြခဲ့ကြောင်း၊

ထိုသို့ အောင်မြင်မှုရလဒ်များကို ပိုမိုကျယ်ပြန့်စွာ အသုံးပြုနိုင်ရန်အတွက် (၂၉.၁.၂၀၁၇) ရက်နေ့တွင် နာယက ဆရာတော် အရှင်ဆန္ဒာဓိကနှင့် ရွှေ့ပါရမီကျန်းမာရေးဖောင်ဒေးရှင်း ဥက္ကဋ္ဌ ဦးရှိန်ဝင်းတို့အား တွေ့ဆုံခဲ့ကြောင်း၊ ယနေ့ အစည်းအဝေးတွင် ရွှေ့ပါရမီကျန်းမာရေးဖောင်ဒေးရှင်းမှ ပဲနို့တိုက်ကျွေးခြင်းနှင့် ပတ်သက်၍ ပညာရေးဝန်ကြီးဌာန၊ လူမှုဝန်ထမ်း၊ ကယ်ဆယ်ရေးနှင့် ပြန်လည်နေရာချထားရေးဝန်ကြီးဌာန၊ စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာနများသို့ ရှင်းလင်းတင်ပြမည်ဖြစ်ကြောင်း၊ မြန်မာနိုင်ငံ၏ ကျောင်းသား၊ ကလေးသူငယ်များသည် အာဟာရနှင့် ပြည့်စုံပြီးကိုယ်ခန္ဓာနှင့်ဦးနှောက်ဖွံ့ဖြိုးသော မျိုးဆက်သစ်များအဖြစ် ပေါ်ပေါက်လာစေရန် အားလုံးပိုင်းဝန်း ပူးပေါင်းလုပ်ဆောင်သွားကြမည်ဖြစ်ကြောင်းဖြင့် ပြောကြားသည်။

ထို့နောက် ရွှေ့ပါရမီကျန်းမာရေးဖောင်ဒေးရှင်း ဥက္ကဋ္ဌ၊ ဦးရှိန်ဝင်းက အာဟာရပဲနို့တိုက်ကျွေးရေးနှင့် ပတ်သက်၍ ထုတ်လုပ်သည့်လုပ်ငန်းစဉ်များ၊ လက်ရှိဆောင်ရွက်နေမှုများ၊ အောင်မြင်မှုရလဒ်များနှင့် ပတ်သက်၍ ရှင်းလင်းတင်ပြသည်။



ယင်းနောက် ပညာရေးဝန်ကြီးဌာန၊ ပြည်ထောင်စုဝန်ကြီး၊ ဒေါက်တာမျိုးသိမ်းကြီးနှင့် လူမှုဝန်ထမ်း၊ ကယ်ဆယ်ရေးနှင့် ပြန်လည်နေရာချထားရေး ဝန်ကြီးဌာန၊ ပြည်ထောင်စုဝန်ကြီး၊ ဒေါက်တာဝင်းမြတ်အေးတို့က ဆွေးနွေးပြောကြားကြသည်။

ဆက်လက်၍ စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန၊ အမြဲတမ်းအတွင်းဝန် ဒေါက်တာခင်ဇော်နှင့် ကျန်းမာရေးနှင့်အားကစားဝန်ကြီးဌာန၊ အမြဲတမ်းအတွင်းဝန် ပါမောက္ခ ဒေါက်တာသက်ခိုင်ဝင်းတို့က ဆွေးနွေးပြောကြားကြပြီး တက်ရောက်လာကြသူများက ဝိုင်းဝန်းဆွေးနွေးခဲ့ကြသည်။